

دجال کے مسکن اور مقام خروج کے سلسلے میں برمودہ ٹکون اور ڈریگن ٹکون کی حقیقت

The Reality of Bermuda and Dragon Triangles as potential sites for the Residence and Emergence of Dajjal (Antichrist)

*Zia-ul-Haq

Lecturer, Department of Islamic Thought and Culture,
 National University of Modern Languages, Islamabad, Pakistan.

ziaulhaq@numl.edu.pk

**Dr. Noor Wali Shah

Assistant Professor, Department of Islamic Thought and Culture,
 National University of Modern Languages, Islamabad, Pakistan.

noor.walishah@numl.edu.pk

Abstract:

The emergence of Dajjal, a significant sign of the last times in Islamic eschatology, has captivated scholars and believers alike. This research delves into the various aspects surrounding Dajjal's emergence, his character and physical attributes, with a special focus on the Hadith of Tamim Dari (RA), which provides insight into his presence in an Island and his time of appearance. Moreover, the study investigates various interpretations and theories about Dajjal's location and dwelling in the light of ancient and modern religious literature. The common belief among the scholars is that Dajjal is currently confined to an island and will emerge at the appointed time. Some scholars suggest this island could be Bermuda Triangle or Dragon's Triangle, citing reasons such as numerous unexplained incidents and difficulties in accessing these areas. However, others argue against designating these specific locations as Dajjal's dwelling, although they acknowledge the possibility of such places harboring him. In conclusion, while the Bermuda and Dragon triangles hold significance in eschatological discussions, they cannot be conclusively designated as the places of Dajjal.

Keywords: Dajjal, Antichrist, Bermuda Triangle, Dragon Triangle, Religious Literature.

قرب قیامت میں ظاہر ہونے والی نشانیوں میں خروج دجال ایک بہت بڑی نشانی ہے جو درحقیقت اخیر زمانے کا بدترین فتنہ ہے۔ خود نبی کریم ﷺ نے اسے عظیم فتنہ قرار دیتے ہوئے فرمایا کہ جب سے اللہ تعالیٰ نے اولاد آدم کو پیدا فرمایا، اس زمین پر دجال کے فتنہ سے بڑا کوئی فتنہ نہیں ہے، اور اللہ تعالیٰ نے کوئی نبی ایسا نہیں بھیجا جس نے اپنی امت کو اس فتنہ دجال سے نہیں ڈرایا ہو۔ میں چونکہ آخری نبی ہوں، اور تم آخری امت ہو، اس لیے یقینی طور پر دجال تم ہی میں نکلے گا۔ اگر وہ میری زندگی میں نکل آئے تو میں ہر مسلمان کی جانب سے اس کا مقابلہ کروں گا، اور اگر وہ میرے بعد نکلے تو ہر مسلمان اپنی محافظت خود کرے، اور اللہ سبحانہ و تعالیٰ میرے بعد ہر مسلم کا محافظ ہوگا۔¹

بلاشبہ دجال کا نکلنا ایک بڑی علامت ہے لیکن فی الحال وہ کہاں ہے؟ اور اس کا مسکن اور ٹھکانہ کہاں ہے؟ اس کے بارے میں قدیم اور جدید دنیائی ادب میں مختلف قسم کے تصورات و نظریات پائے جاتے ہیں جن کی بنیاد پر موجودہ دور کے اسکالرز اور اہل علم کا آپس میں اختلاف پایا جاتا ہے۔ اتنی بات تو قدرے مشترک ہے کہ دجال کسی جزیرے میں مقید ہے اور اپنے مقرر وقت پر وہاں سے رہا ہو کر نکلے گا۔ جیسا کہ حدیث حضرت تمیم داری رضی اللہ تعالیٰ عنہ میں اس بات کی صراحت ہے کہ وہ ایک جزیرے میں گئے تھے اور انہوں نے دجال کو اپنی آنکھوں سے دیکھا اور اس سے بات چیت فرمائی۔ اب وہ جزیرہ کہاں ہے؟ اس سلسلے میں بعض اہل علم کی رائے یہ ہے کہ یہ جزیرہ یا تو برمودہ ٹکون ہے یا ڈریگن ٹکون ہے۔ یہی دو ٹکون کئی وجوہات کی بنا پر مسکن دجال کے لئے بہت مشہور ہیں۔ جیسا کہ وہاں بے شمار حادثات کا واقعہ ہونا، بحری اور

برہم لفظ سے وہاں تک رسائی حاصل نہ ہو سکتا، وغیرہ ایسی وجوہات ہیں جن کی بنیاد پر عوام اور خواص میں یہ تصورات و نظریات بہت مشہور ہو گئے ہیں کہ یہی دجال کا ٹھکانہ ہے۔ اس کے برعکس بعض اہل علم کا خیال ہے کہ برمودا تکون اور ڈریگن تکون یا ان جیسے دیگر مقامات کو یقینی طور پر دجال کا مسکن قرار دینا درست نہیں ہے البتہ احتمالات کی حد تک ممکن ہے کہ انہیں میں سے کوئی مقام ایسا ہو جہاں دجال موجود ہو۔ زیر نظر تحقیق میں اصلاً انہی مختلف پہلوؤں کو روشناس کرانے کی کوشش کی گئی ہے اگرچہ ضمناً دجال کے ظاہری حلیے، اس کی شخصیت اور اس کے فتنہ انگیزی کو بھی اجمالی طور پر زیر بحث لایا گیا ہے۔

دجال کا حلیہ

دجال کے ظاہری حلیہ کے بارے میں مختلف روایات میں یہ بات پائی جاتی ہے کہ وہ ایک نوجوان شخص ہو گا جو گندمی رنگ کا ہو گا اور ظاہری لحاظ سے عرب کے ایک شخص عبدالعزیٰ بن قطن سے مشابہت رکھے گا۔ اس کے بالوں میں تپج ہو گا یعنی وہ تپج دار ہوں گے۔ اس کے ماتھے پر کافر بایں طور ”ک ف ر“ لکھا ہو گا جس کو ہر مومن شخص پڑھ سکے گا چاہے وہ پڑھا لکھا ہو یا ان پڑھ ہو۔ اس کی دونوں آنکھیں خراب ہو گئی اور ان میں عیب ہو گا۔ پھر مزید وضاحت کرتے ہوئے بیان فرمایا کہ وہ بائیں آنکھ سے کانہا ہو گا جبکہ اس کی دائیں آنکھ پھلی ہوئی ہوگی۔ اس کے پاس ایک سواری ہوگی جسے بعض روایات میں گدھا کہا گیا ہے جس کے دونوں کانوں کے مابین چالیس ہاتھ کا فاصلہ ہو گا۔ وہ اپنی اس سواری پر سوار ہو گا اور سوئے مکہ، مدینہ اور بیت المقدس کے باقی پوری دنیا میں پھرے گا کہ وہ ان تین مقدس مقامات میں داخل نہیں ہو سکے گا۔ اس کی رفتار بہت تیز ہوگی اور اسے بادل اور ہوا کے ساتھ تشبیہ دی گئی ہے کہ جیسے بادل اور ہوا کی رفتار تیز ہوتی ہے اسی طرح دجال کی رفتار بھی تیز ہوگی۔ وہ پوری دنیا میں پھیلے گا اور لوگوں کو فتنے میں مبتلا کرے گا اور بڑی چستی اور پھرتی کے ساتھ یہ کام انجام دے گا۔²

دجال ایک فرد ہے یا ایک مکمل ادارہ؟

احادیث مبارکہ میں درج شدہ مذکورہ بالا تفصیل کی روشنی میں یہ بات عیاں ہوتی ہے کہ دجال ایک معین شخصیت کا نام ہے جس کا باقاعدہ حلیہ بیان کیا گیا ہے۔ لہذا بعض لوگوں کا یہ خیال کرنا کہ دجال ایک ادارہ ہے یا کسی خاص چیز مثلاً؛ سیٹلائٹ کو بھی دجال کہا جاسکتا ہے یا کسی ملک اور قوم یا تنظیم کو بھی دجال ٹھہرایا جاسکتا ہے، سراسر غلط ہے اور یہ محض ایک تخمینہ اور اندازہ ہے جس کی کوئی حقیقت نہیں ہے بلکہ حدیث میں اس کے برعکس دجال کو ایک شخصی انسان کی صورت میں متعارف کرایا گیا ہے۔ چنانچہ اس سلسلے میں قاضی عیاض رحمۃ اللہ علیہ رقم طراز ہے کہ دجال کے سلسلے میں جتنی احادیث وارد ہیں وہ درحقیقت دجال کے صحیح ہونے اور ایک شخص معین ہونے پر دلالت کرتے ہیں۔ دجال اللہ کی مخلوق ہوگی جو اپنی صورت میں ناقص ہوگا۔ لوگوں کے لیے اس کو پہچانا اور اس کے دھوکے سے بچنا ضروری ہے۔³

دجال سے متعلق قدیم دینیاتی فکر و ادب

دجال جب واقعی اتنا بڑا فتنہ ہے جس کا ذکر متعدد احادیث مبارکہ میں صراحتاً پایا جاتا ہے کہ وہ اطراف عالم میں غیر معمولی تباہی اور فساد مچاتے ہوئے انسانیت کو گمراہی کی طرف تو اس کے بارے میں انسانی ذہن میں چند سوالات اٹھتے ہیں کہ آیا وہ دجال پیدا ہو چکا ہے یا قرب قیامت میں پیدا ہوگا؟ پھر اگر وہ پیدا ہو چکا ہے تو اب وہ کہاں ہے؟ اس کا خروج کب اور کہاں سے ہوگا؟ ان پیچیدہ سوالات کے جوابات کو قدیم اسلامی فکر و ادب اور جدید تصورات و نظریات کی روشنی میں تلاش کیا جاسکتا ہے۔ جہاں تک قدیم اسلامی ادب کا تعلق ہے تو اس سلسلے میں حضرت تمیم داری رضی اللہ عنہ کی حدیث بہت مشہور ہے جس کو دجال کے مسکن اور وقت خروج کے لئے بطور استدلال پیش کیا جاتا ہے۔ یہاں مناسب ہے کہ اس حدیث کو تفصیل کے ساتھ ذکر کیا جائے تاکہ حقیقت سے آگاہی حاصل ہو سکے۔

حدیث حضرت تمیم داری رضی اللہ عنہ

حضرت تمیم داری رضی اللہ عنہ کی حدیث میں دجال کی ذاتی شخصیت، اوصاف، ٹھکانہ اور دیگر امور سے متعلق بڑی تفصیلات پائی جاتی ہیں:

”قَلَّمَ قَصَى رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَاتَهُ جَلَسَ عَلَى الْمِنْبَرِ وَهُوَ يَضْحَكُ فَقَالَ لِيَلْزَمَ كُلُّ إِنْسَانٍ مُصَلَّاهُ“ ----- ”أَعَجِبَنِي حَدِيثُ تَمِيمٍ أَنَّهُ وَافَقَ الَّذِي كُنْتُ أُحَدِّثُكُمْ عَنْهُ“

”جب جناب رسول اللہ ﷺ نے اپنی نماز مکمل کر لی تو مسکراتے ہوئے منبر پر تشریف فرما ہوئے۔ پھر فرمایا کہ ہر شخص اپنی جائے نماز پر ہی رہے۔۔۔۔۔ میں نے تمہیں صرف اس لئے جمع کیا ہے کہ تمیم داری عیسائی شخص تھے، وہ آکر مسلمان ہو گئے اور مجھے ایک بات بتائی جو اس بات کے موافق ہے جو میں تمہیں بابت دجال پہلے ہی بتا چکا ہوں۔۔۔۔۔ وہاں ایک بڑا انسان تھا کہ قبل اس کے ہم نے اتنا بڑا انسان اتنی سختی کے ساتھ مقید کہیں نہیں دیکھا تھا۔۔۔ اس نے کہا مجھے بیسان کے باغ کے بارے میں بتاؤ۔ ہم نے کہا اس کی کس چیز کے بارے میں معلومات لینا چاہتے ہو۔ اس نے کہا میں اس کی کھجوروں کے پھل کے سلسلے میں پوچھنا چاہتا ہوں۔ ہم نے اس سے کہا کہ ہاں اس کا پھل آتا ہے۔ اس نے کہا بہت جلد وہ وقت آئے گا کہ وہ درخت پھل نہیں دیں گے۔ اس نے کہا مجھے بحیرہ طبریہ کی بابت بتاؤ۔ ہم نے کہا اس کی کس چیز کے بارے میں تم معلومات لینا چاہتے ہو۔ اس نے کہا کیا اس میں پانی ہے ہم نے کہا اس میں کثرت کے ساتھ پانی پایا جاتا ہے۔ اس نے کہا بہت جلد اس کا سارا پانی ختم ہو جائے گا۔ اس نے کہا مجھے چشمہ زغر سے متعلق بتاؤ۔ ہم نے کہا اس کی کس چیز کے بارے میں تم پوچھنا چاہتے ہو۔ اس نے کہا کیا اس چشمہ کے پانی سے وہاں کے لوگ کھیتی باڑی کرتے ہیں۔ ہم نے کہا۔ ہاں، اس میں بہت زیادہ پانی ہے اور وہاں کے لوگ اس چشمہ سے کھیتی باڑی کرتے ہیں۔ پھر اس نے کہا مجھے امیوں کے نبی کے بارے میں بتاؤ کہ اس نے کیا کیا۔ ہم نے کہا وہ مکہ سے نکلے اور یثرب میں اترے ہیں۔ اس نے کہا کیا راستے میں عروہ نے لڑائی لڑی ہے ہم نے کہا ہاں۔ اس نے کہا اس نے عرب کے لوگوں کے ساتھ کیسا برتاؤ کیا ہم نے بتایا کہ وہ اپنے آس پاس کے عرب پر غالب آگئے ہیں اور ان لوگوں نے اس نبی کی فرماں برداری کی ہے۔ اس نے کہا کیا کہ یہ واقع ہو چکا ہے ہم نے کہا ہاں۔ اس نے کہا ان لوگوں کیلئے بہتر ہے کہ وہ اس کی اطاعت کریں اور میں تمہیں اپنے بارے میں بتاتا ہوں کہ میں مسیح دجال ہوں۔ بہت جلد مجھے خروج کی اجازت دے دی جائے گی۔“⁴

مذکورہ بالا حدیث کی بنیاد پر دجال سے متعلق کافی امور ثابت ہوتے ہیں جیسا کہ وہ زندہ ہے اور وہ ایک جزیرے میں زنجیروں میں بند اور گرفتار ہے جو اپنے خروج کے وقت کا انتظار کر رہا ہے۔ لہذا بعض اہل علم کا یہ کہنا کہ دجال قرب قیامت میں پیدا ہوگا، درست نہیں ہے۔ نیز ان کا اس روایت سے استدلال کرنا بھی قابل حجت نہیں ہے جس میں حضور اقدس ﷺ نے یہ فرمایا کہ آج اس زمین پر جو بھی زندہ سر موجود ہے سو برس بعد وہ نہ رہے گا۔⁵ جس سے یہ معلوم ہوتا ہے کہ دجال قرب قیامت میں پیدا ہونے والا ایک شخص ہوگا کیونکہ اگر وہی دجال مراد ہے تو اس کے مرنے کی خبر اس حدیث میں موجود ہے۔ لیکن علماء کرام نے اس حدیث سے دو اشخاص کو مستثنیٰ قرار دیا ہے۔ ایک حضرت خضر علیہ السلام اور دوسرا دجال ہے۔ چنانچہ ایک روایت میں یہ بھی وارد ہے کہ عنقریب دجال کو ایسا شخص پالے گا جس نے مجھے دیکھا ہے اور میرا کلام سنا ہے۔⁶ اس حدیث کے تحت علامہ برزنجی رقمطراز ہیں کہ اس شخص سے مراد حضرت خضر علیہ السلام ہیں۔ اسی طرح حضرت تمیم داری رضی اللہ تعالیٰ عنہ کی حدیث بالا کے مطابق دجال زندہ ہے اور وہ قرب قیامت میں نکل کر آئے گا۔ الغرض حضرت خضر علیہ السلام اور دجال اس حدیث سے مستثنیٰ ہیں جن میں آپ ﷺ نے یہ خبر ارشاد فرمائی ہے کہ آج کے سو سال بعد اس روئے زمین پر کوئی ایسا زندہ سرباقی نہ رہے گا جو آج موجود ہے۔

خروج دجال کی نشانیاں

مذکورہ بالا حدیث تمیم داری رضی اللہ عنہ کی روشنی میں دجال کے وقت خروج سے متعلق کچھ علامات اور نشانیاں ظاہر ہوتی ہیں۔

پہلی نشانی

پہلی نشانی یہ ہے کہ فلسطین میں واقع بیسان نامی نخلستان یعنی کھجوروں کا باغ پھل دینا چھوڑ دے گا تو یہ دجال کے خروج کے وقت کے قرب کی نشانی ہوگی۔ بیسان کو انگریزی میں "Beesani Baitsan" کہا جاتا ہے۔ تاریخ اور موجودہ حالات کے پس منظر میں دیکھا جائے تو معلوم ہوگا کہ یہ بیسان نامی مقام جو سرزمین فلسطین میں واقع ہے دور فاروقی میں مسلمانوں کے قبضے میں آیا تھا اور سن 1924ء میں اسے اردن میں شمار کر لیا گیا تھا۔ پھر 1948ء میں اس علاقے پر اسرائیل نے قبضہ کر لیا اور اب تک یہ انہی کے قبضے میں ہے۔

زمین کا یہ خطہ جو تقریباً سات مربع کلومیٹر پر محیط ہے، کھجوروں کے باغات کے لیے بہت زیادہ معروف و مشہور تھا جسے علامہ یاقوت حموی نے معجم البلدان میں لکھا ہے:

بیسان اردن کا ایک شہر ہے۔ یہ کھجور کی کثرت کیلئے مشہور ہے اور میں بیسان کئی مرتبہ گیا لیکن سوائے دو کھجوروں کے باغ کے کچھ نہ دیکھا اور یہ دجال کے خروج کی نشانیوں میں سے ہے۔⁷

دوسری نشانی

خروج دجال کے وقت کی دوسری بڑی نشانی یہ بتلائی گئی ہے کہ جب طبریہ جھیل خشک ہو جائے۔ طبریہ جھیل موجودہ اسرائیل کے شمال مشرقی حصے میں سرزمین اردن کی سرحد کے قریب واقع ہے۔ اس جھیل کو بحیرہ طبریہ کے نام سے بھی موسوم کیا جاتا ہے اور اسے انگریزی میں "Lake of Tiberius" یا "Sea of Galilee" کے نام سے یاد کیا جاتا ہے۔ اس جھیل کے قریب ہی شہر طبریہ واقع ہے جس کی مختصر تاریخ یہ ہے کہ سن 70ء میں طیطس نامی رومی بادشاہ نے یروشلم کو تباہ کرتے ہوئے یہود کو یہاں سے بے در کیا تو وہ یہود طبریہ میں رہائش پذیر ہوئے۔ پھر تقریباً بارہ سو سال کے بعد تیرہویں صدی عیسوی میں یہود اس طبریہ شہر سے نکلے اور پھر چھ سو سال کے بعد دوبارہ یہاں آباد ہوئے۔ موجودہ وقت میں یہ علاقہ اسرائیل کے قبضے میں ہے۔ اس کا کل رقبہ 166 مربع کلومیٹر ہے۔⁸ طبریہ جھیل کا پانی عصر حاضر میں رفتہ رفتہ کم ہوتا چلا جا رہا ہے جس پر اسرائیلی حکومت بھی حیران و پریشان ہے۔⁹



(Lake of Tiberius طبریہ جمیل)

تیسری نشانی

تیسری نشانی اس حدیث میں یہ بتائی گئی ہے کہ دجال نے زغر کے چشمہ سے متعلق پوچھا کہ کیا اس میں پانی موجود ہے اور لوگ اس پانی سے سے کھیتی باڑی کرتے ہیں؟ تو بتانے والے نے ہاں میں جواب دیا۔ زغر کا چشمہ، جسے انگریزی میں "Zaghar Stream" کہا جاتا ہے، موجودہ سرزمین اسرائیل میں بحر مردار کے مشرق میں واقع ہے۔ اس چشمہ کی تاریخ کے بارے میں حضرت عبداللہ بن عباس رضی اللہ تعالیٰ عنہ کا ارشاد ہے کہ جب حضرت لوط علیہ السلام سلیم نامی مقام سے نکل کر اردن میں آباد ہوئے اور ان کی دو بیٹیاں ان کے ہمراہ تھیں۔ ایک کا نام ربہ تھا اور دوسرے کا نام زغر تھا۔ دونوں کے انتقال پر انہیں الگ الگ چشمہ کے قریب دفنایا گیا، جس کی وجہ سے ایک چشمے کا نام چشمہ ربہ پڑ گیا اور دوسری کا نام چشمہ زغر پڑ گیا۔¹⁰

چوتھی نشانی

نیز حدیث تیمم داری رضی اللہ تعالیٰ عنہ میں دجال کے خروج کے وقت کی ایک بڑی نشانی آخری نبی حضرت محمد ﷺ کی آمد اور ان کی اطاعت و دیگر احوال بتلائی گئی ہے۔ جب حضرت تیمم داری رضی اللہ عنہ نے دجال کو حضور اقدس ﷺ کے احوال سنائے اور حضور ﷺ کی ذات سے متعلق تفصیلات فراہم کیں تو اس پر دجال نے حضرت تیمم داری رضی اللہ تعالیٰ عنہ سے کہا کہ میرا وقت قریب آچکا ہے اور میں بہت جلد نکل کر زمین میں پھروں گا۔

دیگر نشانیاں

مزید برآں خروج دجال سے قبل اطراف عالم کے عمومی احوال کا تذکرہ بھی دیگر روایات میں پایا جاتا ہے جس کا حاصل یہ ہے کہ اس دور میں جھوٹ کی کثرت ہوگی، علم اٹھالیا جائے گا، امانت میں خیانت ہوگی، باہمی عداوت اور دشمنی ہوگی،¹¹ مال و دولت کی بہتات اور فراوانی ہوگی، جہالت عالمگیر ہوگی، بے حیائی عام ہوگی، شراب کو حلال سمجھا جائے گا، عورتوں کی کثرت ہوگی، عرب کم ہوں گے، نبوت کے جھوٹے دعویدار ظاہر ہوں گے، موسیقی عام ہو جائے گی،¹² مکرو فریب اور دھوکہ بازی کا بازار گرم ہوگا۔ جھوٹا شخص سچ بولے گا جبکہ سچا کذب و افترا کا مرتکب ہوگا، امانت دار شخص خائن بن جائے گا جبکہ خیانت کرنے والا شخص امین بن جائے گا۔¹³

تفصیل بالا کی روشنی میں یہ کہنا بے جا نہ ہوگا کہ دجال کے نکلنے کا وقت قریب آچکا ہے کہ آپ ﷺ کی آمد کے تقریباً ساڑھے چودہ سو سال ہو

چکے ہیں اور اسی طرح بیسان نامی نخلستان بھی آہستہ آہستہ اجھڑ رہا ہے اور طبریہ جھیل میں پانی بھی رفتہ رفتہ کم ہوتا جا رہا ہے۔ نیز زغر چشمے کی نشانی بھی پوری ہوتی جا رہی ہے اور عام طور پر بے دینی و فحاشی کا دور دوراں ہے۔ لہذا اب وہ دور آچکا ہے کہ کسی وقت بھی دجال نکل کر خوب فتنہ و فساد مچائے۔

حدیثِ تیم داری میں مذکور جزیرے کا محل وقوع

یہاں یہ امر واضح رہے کہ اس حدیثِ تیم داری رضی اللہ عنہ میں مغرب کی جانب ایک جزیرے کا ذکر ہے جہاں دجال بندھا ہوا تھا۔ اب یہ کون سا جزیرہ ہے؟ موجودہ زمانے کی سائنس اور ٹیکنالوجی والے اس جزیرے تک رسائی حاصل کر چکے ہیں؟ تو اس کا جواب نفی میں ملے گا، اگرچہ موجودہ دور کے بڑے سائنسدان، جنہیں اپنے سٹائٹ اور دیگر آلات پر ناز ہے وہ اب تک دجال کے علاقے اور جزیرے کو معلوم نہ کر سکے۔ جس سے یہی معلوم ہوتا ہے کہ پوری دنیا اب تک انسانی ناقص عقل کے سامنے دریافت نہیں ہوئی ہے ورنہ بہت ساری چیزیں انسانوں کی عقل سے پوشیدہ کیوں ہیں، جیسا کہ مذکورہ جزیرہ جس میں دجال بندھا ہوا ہے۔ بظاہر یہ بھی ممکن ہے کہ اللہ سبحانہ و تعالیٰ نے اس جزیرے کو ایک خاص مدت تک انسانوں کی نظر سے اوچھل کر دیا ہے اور انسانوں کی رسائی اس علاقے تک نہیں ہو پارہی ہے جہاں دجال قید میں ہے۔ جب اللہ سبحانہ و تعالیٰ چاہیں گے تو دجال نکل آئے گا۔

مسکن دجال کے بارے میں عصر حاضر کے مفکرین کی رائے

نیز یہاں مناسب ہے کہ دجال کے مسکن اور ٹھکانے سے متعلق موجودہ دور کے کچھ مذہبی مفکرین، سائنسدانوں اور دیگر محققین کی رائے کو اختصار کے ساتھ ذکر کیا جائے جو کچھ خاص جزیروں کے بارے میں یہ گمان رکھتے ہیں کہ دجال وہاں پر ہے اور آخری وقت میں وہاں سے نکلے کر انسانیت کو گمراہ کرے گا۔ ان میں مشہور دو جزیرے ہیں: برمودہ ٹکون اور ڈریگن ٹکون۔

برمودہ ٹکون

برمودہ حقیقت بحر اوقیانوس میں واقع ایک بڑا وسیع علاقہ ہے جو تقریباً 300 مختلف جزائر پر مشتمل ہے۔ ان میں سوائے چند جزیروں کے باقی تمام جزیرے غیر آباد ہیں۔ انہی میں ایک علاقہ بہت خطرناک سمجھا جاتا ہے جسے برمودہ ٹکون کے نام سے موسوم کیا جاتا ہے اور انگریزی میں اسے ”Bermuda Triangle“ کہا جاتا ہے۔ یہ علاقہ اپنے رقبے کے لحاظ سے تقریباً ایک لاکھ چالیس ہزار مربع کلومیٹر پر محیط ہے جس کا جنوب مغربی سرا ”میامی“ (فلوریڈا) بنتا ہے اور جنوب مشرقی سرا ”پورٹوریکو“ ہے جبکہ تیسرا سرا جو شمال کی جانب ہے وہ ”برمودا“ بنتا ہے یعنی یہ ٹکون برمودا، میامی اور پورٹوریکو کے علاقوں کو باہم ملاتا ہے۔¹⁴



(Bermuda Triangle برمودہ ٹکون)

برمودہ ٹکون کے بارے میں عام طور سے یہ مشہور ہے کہ یہ بہت خطرناک علاقہ ہے جہاں بہت سارے بحری جہاز اور ہوائی جہاز غرق ہوئے ہیں اور بالکل لاپتہ ہو چکے ہیں اور جو شخص یہاں چلا جاتا ہے واپس کبھی نہیں آتا ہے۔ چنانچہ اس قسم کے بہت سارے حادثات اور واقعات کو پیش کرتے ہوئے یہ باور کرایا جاتا ہے کہ یہاں کچھ پراسرار قوتیں اور طاقت پائی جاتی ہیں جن کا مقابلہ عام انسان نہیں کر سکتا ہے۔ مندرجہ ذیل چند واقعات و حادثات کو بطور مثال پیش کیا جاتا ہے۔

1. اگست 1800ء میں تین سو چالیس مسافروں پر مشتمل امریکی بحری جہاز انسر جنٹ یہاں غرق ہوا۔
 2. مارچ 1918ء میں تین سو انیس افراد پر مشتمل امریکی مال بردار جہاز سائیکلوپ اس علاقے میں ہمیشہ کے لیے غائب ہوا۔
 3. 1924ء میں جاپان کارائی نو کو نامی ایک مال بردار بحری جہاز اس خطرناک ٹکون میں غائب ہوا۔
 4. فروری 1940ء میں گوری کولڈ نامی ایک بحری جہاز یہاں غائب ہوا۔
 5. 1955ء میں ایک مشہور تفریح کشتی جس کا نام کوین میریو تھا، یہاں غائب ہوئی۔
 6. مئی 1968ء میں اسکورپین نامی امریکا کی مشہور آبدوز یہاں غائب ہوئی۔
- برمودہ ٹکون میں بحری جہازوں اور کشتیوں کے علاوہ ہوائی جہازوں کے غرق ہونے اور غائب ہونے کے بہت سارے واقعات تاریخ میں ملتے ہیں جن میں سے چند ایک درج ذیل ہیں۔

1. دسمبر 1945ء میں فلوریڈا کے ایئر بیس سے اڑنے والے فلائٹ 19 کے پانچ ایونجریطیارے سمندر کے اس خطہ میں ہمیشہ کے لئے غائب ہوئے۔
2. 1948ء میں 31 سواروں پر مشتمل ”سٹارٹائیگر“ نامی مشہور طیارہ یہاں ایسا غائب ہوا کہ جس کا نام و نشان بھی باقی نہ رہا۔
3. 1950ء میں مسافروں پر مشتمل ایک مشہور جہاز جس کا نام ”گلوب ماسٹر جہاز“ تھا، برمودہ ٹکون کا شکار بن کر صفائی ہستی سے مٹ گیا۔

4. فروری 1952ء میں یہاں برطانوی جہاز ہمیشہ کے لئے لاپتہ ہوا جس کا نام ”یوک ٹرانسپورٹ“ تھا۔

5. جون 1965ء میں دس سواروں پر مشتمل ایک طیارہ جس کا نام C-119 تھا، اس علاقے میں لاپتہ ہو گیا۔¹⁵

مندرجہ بالا چند حادثات اور واقعات کو بطور نمونہ ذکر کیا گیا حالانکہ حقیقت یہ ہے کہ اس قسم کے بہت سارے واقعات برمودہ ٹکون میں پیش آئے ہیں جن کی ایک طویل فہرست بنتی ہے۔ برمودہ ٹکون میں واقع ہونے والے ان مختلف حادثات کے نتیجے میں لوگوں کے ہاں کچھ عجیب تصورات اور نظریات نے جنم لیا۔ چنانچہ بعض لوگ اس جزیرے کو شیطانی اور طاغوتی جزیرہ قرار دینے لگے کہ یہاں کچھ ایسی طاقت پائی جاتی ہے جو ہر قسم کے بحری اور فضائی جہازوں کو غائب کر دیتی ہے۔ کچھ قدامت پسند مسیحیوں کا برمودہ ٹکون کے بارے میں یہ خیال ہے کہ یہ جہنم کا دروازہ ہے۔ کچھ مذہبی سکالرز اور محققین کی رائے کے مطابق برمودہ ٹکون درحقیقت مسیح دجال کا ٹھکانہ ہے جہاں سے وہ بہت سارے غیر معمولی قوت کے کارنامے سرانجام دیتا ہے۔ بعض لوگوں کا یہ کہنا ہے کہ یہاں کثیر تعداد میں زلزلے آتے ہیں اس لیے یہاں بحری جہاز ڈوب جاتے ہیں۔ کچھ لوگوں کے نظریے کے مطابق اس خطے میں پانی بہت ہی گہرا ہے جس کی وجہ سے شدید طوفان اور مجھے یہاں اٹھتی ہے اور جہازوں کو غائب کر دیتی ہیں۔

اسی طرح کچھ ماہرین کا کہنا ہے کہ برمودہ ٹکون میں الیکٹرو میگنیٹک لہریں پیدا ہوتی ہیں جو بہت خطرناک ہوتی ہیں۔ یہ ہوائی اور بحری جہازوں کو تباہ کرتے ہوئے بالکل نیست و نابود کر دیتی ہیں۔ برمودہ ٹکون میں برپا ہونے والے واقعات و حادثات کے بارے میں سائنسدانوں کا یہ خیال ہے کہ یہ محض سائنسی مسئلہ ہے جس میں کوئی خفیہ یا پراسرار باتیں شامل نہیں ہیں بلکہ اس ٹکون میں سمندری طوفان اور موجیں شدید ہوتی ہیں اور کچھ انسانی تکنیکی غلطیاں ہوتی ہیں جس کے نتیجے میں جہاز ڈوب جاتے ہیں۔ اسی طرح سائنسی لحاظ سے کمپاس بھی اس جگہ غلط سمت بتاتا ہے جس کی وجہ سے جہاز چلانے والوں کے لیے معلوم کرنے میں مشکل پیش آتی ہے بعض اوقات ان کی ہلاکت کا سبب بن جاتی ہے۔ کچھ سائنسدانوں کے خیال کے مطابق یہاں میتھین گیس کثیر مقدار میں پائی جاتی ہے جو ہلاکت کا سبب بنتی ہے۔

مزید برآں یہ کہ مشہور محقق چارلس برلٹز برمودہ ٹکون میں پیش آنے والے غیر معمولی اور غیر فطرتی حادثات کے اصل سبب کے بارے میں یہ خیال پیش کرتے ہیں کہ اس کی اصل وجہ مقناطیسی بھنور ہے جو ہر قسم کے بحری اور فضائی جہازوں کو اپنی طرف کھینچ کر غرق کر دیتی ہے۔ جبکہ ایک سائنسدان (ایڈاسنید کر) کا یہ کہنا ہے کہ برمودہ ٹکون کی فضا میں کچھ ایسے سرنگ ہیں جو نظر نہیں آتے ہیں اور ان سرنگوں میں فضائی طیارے، بحری جہاز اور ہر قسم کی ایسی چیزیں غائب ہو جاتی ہیں۔ اسی طرح بعض دیگر محققین کی رائے کے مطابق یہاں پانی کے اندر کچھ چھوٹے چھوٹے غار ہیں جہاں پر جہاز غائب ہو جاتے ہیں۔¹⁶

ڈریگن ٹکون

ڈریگن ٹکون (Dragon Triangle) بھی برمودہ ٹکون کی طرح ایک خطرناک شمار کیا جاتا ہے جہاں بہت سارے بحری جہاز اور فضائی طیارے لاپتہ ہو کر ہمیشہ کے لئے صفائی ہستی سے مٹ گئے اور ان کا نام و نشان تک باقی نہ رہا۔ بلکہ یہاں تک کہ بعض محققین کے مطابق اس ٹکون میں جو حادثات اور واقعات پیش آئے ہیں وہ تعداد میں ان حادثات سے کہیں زیادہ ہیں جو برمودہ ٹکون میں پیش آئے ہیں۔ ان لاتعداد غیر معمولی اور غیر فطرتی خطرناک قسم کے حادثات و واقعات کی بنا پر اس ڈریگن ٹکون کو شیطانی سمندر (Devil Sea) بھی کہا جاتا ہے۔

ڈریگن ٹکون بحر الکاہل میں واقع ہے جو جاپان اور فلپائن کے ساحل پر واقع ہے۔ اس کا محل وقوع یوں ہے کہ اس ٹکون کا ایک سر جاپان کا شہر ”یوکوہاما“ بنتا ہے جبکہ دوسرا سر فلپائن میں واقع ”گوام“ نامی شہر ہے اور تیسرا اور آخری سر جاپان کے ”ماریانا“ نامی جزیرہ ہے۔ اس کی

وضاحت یوں ہے کہ اس ٹکون کی ایک جانب یوکوما سے گوام تک ہے جبکہ دوسری جانب گوام سے ماریانا تک بنتی ہے اور تیسری جانب ماریانا نے سے یوکوما تک بنتی ہے۔¹⁷

ڈریگن ٹکون (Dragon Triangle)

ڈریگن ٹکون میں پیش آنے والے حیرت انگیز حادثات اور واقعات تو کثیر تعداد میں ہے لیکن بطور نمونہ چند ایک ذیل میں پیش کئے جاتے ہیں۔

1. ستمبر 1952ء میں ”کاپو مارو 5“ نامی جاپان کا مشہور پیٹرول بردار جہاز اس ٹکون میں ہمیشہ کے لیے غائب ہوا۔ اس جہاز میں 31 افراد سوار تھے جن میں نوسائمنڈان بھی شامل تھے۔

2. نومبر 1974ء میں جیرانیوم نامی فرانس کا ایک جہاز اپنے 29 افراد پر مشتمل عملے کے ساتھ یہاں ایسا غائب ہوا کہ اس کا نام و نشان بھی باقی نہ رہا۔

3. نومبر 1971ء میں لائبریا کا ایک مال بردار جہاز ”بانالونا“ اپنے 35 افرادی عملے کے ساتھ شیطانی سمندر میں ہمیشہ کے لئے لاپتہ ہو گیا۔

4. بحری جہازوں کے علاوہ کئی جدید آبدوز بھی اس شیطانی سمندر میں ایسے لاپتہ ہو گئیں کہ ان کا نام و نشان بھی باقی نہ رہا۔ جن میں سے چند ذیل میں لکھے جاتے ہیں۔

5. مارچ 1984ء میں ”وکٹر 1“ نامی روسی آبدوز اپنے عملے سمیت اس سمندر میں غائب ہوئی جو دراصل ایٹمی آبدوز تھی اور جدید ٹیکنالوجی سے مالا مال تھی۔

6. 1986ء میں روسی ایٹمی آبدوز جس کا نام ایکیو 2 تھا یہاں ہمیشہ کے لئے لاپتہ ہو گئی۔

7. ستمبر 1984ء میں چارلی نامی فرانسیسی ایٹمی آبدوز اپنے 90 سواروں سمیت اس پانی میں غائب ہوئی۔

8. 1986ء میں برطانوی آبدوز ”فوکسٹرول“ اس شیطانی سمندر میں ہمیشہ کے لئے لاپتہ ہوئی۔

9. بحری جہازوں کے علاوہ فضائی طیارے بھی اس ڈریگن ٹکون میں کثیر تعداد میں غائب اور لاپتہ ہوئے ہیں جن کا کوئی سراغ نہ مل سکا۔ ان میں سے چند مشہور طیارے یہ ہیں۔

10. مارچ 1957ء میں امریکہ کے تین طیارے اس سمندر کی فضا سے ہمیشہ کیلئے لاپتہ ہوئے۔ جن کے نام یہ ہیں۔ KB-50، JD-1 اور C-97۔

11. جولائی 1971ء میں جاپان کا ایک جنگی طیارہ ”P-2 J“ اس شیطانی سمندر کی ہواؤں میں گم ہوا۔

12. اپریل 1971ء میں جاپان کا ایک اور جنگی جہاز ”P2V-7“ اس سمندر کی فضا میں لاپتہ ہوا۔¹⁸

الغرض بہت سارے بحری جہاز، آبدوز اور فضائی طیارے اس ڈریگن ٹکون کی سرحدوں میں ہمیشہ کیلئے غائب ہوئے اور جن کا کوئی سراغ نہ مل سکا حالانکہ وہ جدید ٹیکنالوجی سے آراستہ اور مزین تھے لیکن اس سب کے باوجود وہ بالکل بے نام و نشان ہو کر تاریخ کا حصہ بن گئے۔

ڈریگن ٹکون یا شیطانی سمندر میں خوفناک اور خطرناک حادثات کے پیش آنے کے نتیجے میں بنی نوع انسان کی توجہ اس طرف مرکوز ہوئی اور مختلف تصورات و نظریات کے ذریعے ان حادثات و واقعات کی توجیہات کی جانے لگی جس کے نتیجے میں مختلف اور متنوع نظریات نے جنم لیا۔

چنانچہ کچھ مفکرین اور محققین کے خیال کے مطابق ڈریگن ٹکون ایک شیطانی اور دجالی قوت کا مسکن ہے جہاں مسیح دجال اپنی قوت کے ذریعے حیرت انگیز واقعات برپا کرتا ہے۔ کچھ سائنسدانوں کا گمان ہے کہ یہاں پر بھی سمندر کی غیر معمولی گہرائی اور شدید طوفان اور لہریں بحری اور فضائی جہازوں کی ہلاکت کا سبب بنے ہیں۔ بعض محققین اس بات کے قائل ہیں کہ یہاں پر بھی برمودہ ٹکون کی طرح الیکٹرک و میگنیٹک لہریں پائی جاتی ہیں جو کمپاس کو ناکارہ کرتے ہوئے جہازوں کو تباہ کر دیتی ہیں۔ بعض لوگوں کا خیال ہے کہ یہ پراسرار باتیں ہیں جن کی حقیقت ہمیں معلوم نہیں ہے۔ الغرض اس ٹکون کے بارے میں بھی تقریباً وہی نظریات پائے جاتے ہیں جو برمودہ ٹکون کے بارے میں پائے جاتے ہیں۔

19

برمودہ ٹکون اور ڈریگن ٹکون کے بارے میں مختلف نظریات

برمودہ ٹکون اور ڈریگن ٹکون میں پیش آمدہ غیر معمولی خطرناک قسم کے حادثات و واقعات کی توجیہات اور ان کے اسباب سے متعلق مختلف نظریات اور خیالات میں سے بنیادی طور پر تین نظریات زیادہ شہرت رکھتے ہیں۔

پہلا نظریہ

پہلا نظریہ یہ ہے کہ یہاں پیش آمدہ حادثات کی اصل وجہ یہاں موجود شدید طوفان اور موسمیاتی خرابی ہے جس کے نتیجے میں اس قسم کے بحری اور فضائی جہازوں کا غائب ہو جانا کوئی بڑی بات نہیں ہے۔

دوسرا نظریہ

دوسرا تصور یہ ہے یہاں سائنسی لحاظ سے الیکٹرک و میگنیٹک لہریں پائی جاتی ہیں جو ہماری بجلی کی قوت سے کئی گنا زیادہ قوت والی لہریں ہیں جس کے نتیجے میں ان فضائی اور بحری جہازوں کے کمپاس بھی اپنا کام چھوڑ کے غلط سمت بتاتے ہیں اور بالآخر یہ جہاز لاپتہ ہو جاتے ہیں۔

تیسرا نظریہ

تیسرا بڑا نظریہ اور تصور یہ ہے کہ برمودہ اور ڈریگن ٹکون درحقیقت شیطانی اور دجالی قوتوں کا مرکز اور مسکن ہے جن کو خداوند کریم کی جانب سے بنی نوع انسان کی آزمائش کے خاطر قوت اور اختیارات دیئے گئے ہیں جن کو بروئے کار لاتے ہوئے وہ ایسے غیر معمولی اور عجیب کام سر انجام دیتے ہیں جو موجودہ سائنسی دور کے جدید ٹیکنالوجی کے احاطہ میں نہیں آسکتے ہیں اور آجکل کی سائنس اور ٹیکنالوجی وہاں پیش آنے والے حادثات و واقعات کی حقیقت سے نا آشنا ہے۔ یہ نظریہ درحقیقت کچھ مذہبی سکالرز اور روحانیت سے وابستہ اہل علم محققین کی تحقیق کا نتیجہ ہے چاہے وہ یہودی مذہب سے تعلق رکھتے ہوں یا مسیحی اور اسلامی مذہب سے ان کا تعلق ہو، چنانچہ ہر مذہب کے ماننے والوں میں کچھ لوگ ان دونوں ٹکون کو پراسرار اور خفیہ امور کی طرف منسوب کرتے ہوئے شیطان یا دجال کا مسکن خفی قرار دیتے ہیں۔

مذکورہ بالا تفصیل اور دیگر نظریات و تصورات کو سامنے رکھتے ہوئے جب برمودہ اور ڈریگن ٹکون کو بنظر غائر دیکھا جائے اور اس سلسلے میں موجودہ دور کی سائنسی تحقیقات اور زائرین و سیاحوں کے اپنے نظروں دیکھا حال کو دیکھا اور پڑھا جائے تو یہ معلوم ہوتا ہے کہ یہ دونوں ٹکون کسی خاص اہمیت کے حامل ٹکون نہیں ہے بلکہ کچھ افسانوی طور پر مشہور ہوئے ہیں جس کی اصل وجہ کچھ لوگوں کے حیرت انگیز افسانوی تعبیرات کو لیا گیا ہے اور چونکہ انسان افسانوی باتوں میں زیادہ رغبت رکھتا ہے بالخصوص جب کہ حقیقت سے کچھ ماوراء واقعات کو اصلی صورت میں پیش کیا جائے۔ مطلب یہ ہے کہ ان دو ٹکون میں کوئی ایسے غیر معمولی اور غیر فطرتی حادثات پیش نہیں آئے ہیں جو باقی سمندروں میں پیش نہیں آتے ہیں بلکہ یہاں پر بھی ان جیسے واقعات پیش آتے ہیں جو دیگر جزائر یا سمندری علاقوں میں پیش آتے ہیں لیکن چونکہ ان علاقوں میں کچھ

واقعات کو عوام و خواص نے بڑھا چڑھا کر پیش کیا اور اسے افسانوی رنگ دے کر انسانیت کے سامنے پیش کیا جس کے نتیجے میں مختلف عقائد اور نظریات نے جنم لیا یہاں تک کہ بہت سارے ایسے خیالی اور ماوراء العقول تصورات بھی سامنے آئے کہ جن کو ایک عام انسان صرف خیال اور افسانہ ہی سمجھ سکتا ہے جیسا کہ ان تکون کے اوپر سرنگوں کا پایا جانا، سمندر میں غاروں کا پایا جانا، مختلف قسم کے غیر معمولی نظاروں کا واقع ہونا وغیرہ۔ لیکن حقیقت بظاہر یہ معلوم ہوتی ہے کہ اگرچہ برمودہ تکون اور ڈریگن تکون میں طبعی اور علاقائی لحاظ سے باقی علاقوں کے نسبت کچھ زیادہ شدت اور سختی پائی جاتی ہوگی لیکن اس کا یہ مطلب نہیں ہے کہ اسے یقینی اور حتمی طور پر شیطانی یا دجال مسکن قرار دیتے ہوئے یہ باور کرایا جائے کہ قرب قیامت میں ظاہر ہونے والا دجال انہیں دو تکون میں سے کسی ایک تکون میں منتظر بیٹھا ہے جو عنقریب نکل کر انسانیت کو گمراہ کرے گا۔ گو یہ بات ممکن ہے کہ یہی وہ جزیرہ ہو جہاں حضرت تیم داری رضی اللہ تعالیٰ عنہ نے دجال کو دیکھا تھا لیکن اس کو یقین کے درجے میں رکھتے ہوئے حتمی طور پر مسکن دجال قرار دینا بظاہر مشکل معلوم ہوتا ہے۔

اسی بات کی تائید مشہور و معروف محقق لیری کوشے کی تحقیق سے ہوتی ہے جسے اس نے اپنی کتاب میں درج کی ہے اور اس کتاب کا نام ہی یہ رکھا ہے ”The Bermuda Triangle Mystery solved“۔ اس میں وہ رقم طراز ہے:

*The accidents were not strange but only hyped up by the media and irrational sensationalists.*²⁰

برمودہ تکون میں پیش آمدہ واقعات کچھ عجیب و غریب نہ تھے لیکن غیر عقلی جذباتی لوگوں اور میڈیا کے ذریعے ان کو اچھا لایا گیا ہے۔ نیز امریکہ کی ”National Oceanic and Atmospheric Administration“ نے بھی اپنی تحقیق کا نتیجہ یہی نکالا ہے کہ برمودہ تکون اور ڈریگن تکون باقی سمندروں کے مانند سمندری حصے ہیں جہاں پر کوئی غیر معمولی اور ماوراء العقول واقعات اور حادثات پیش نہیں آتے ہیں بلکہ اسی قسم کے حادثات پیش آتے ہیں جو عام جگہوں میں پیش آتے ہیں لیکن لوگوں کے افسانوی خیالات نے ان دو مقامات کو پراسرار مقام بنا دیا ہے۔ نیز ان دونوں مقامات پر بحری جہازوں کے لیے کوئی خاص ہدایات نہیں ہوتیں اور نہ کوئی مخصوص رکاوٹی راستے بتائے جاتے ہیں بلکہ کثیر تعداد میں بحری جہاز ان دو مقامات سے معمول کے مطابق آتے جاتے ہیں جس سے یہ ثابت ہوتا ہے کہ یہ دو مقامات عام مقامات کی طرح ہی ہیں۔²¹

خلاصہ کلام

زیر نظر تحقیق کی ابتداء میں احادیث مبارکہ بالخصوص حدیث تیم داری رضی اللہ عنہ کی روشنی میں دجال کے شخصی پہلو، اوصاف اور وقت خروج کو اختصار کے ساتھ ضبط تحریر میں لایا گیا ہے۔ جس کی بنیاد پر یہ بات روز روشن کی عیاں ہوئی کہ دجال ایک عظیم فتنہ بن کر قرب قیامت میں آئے گا اور انسانیت کو گمراہی کے دلدل میں پھنسائے گا۔ پھر دجال کے مسکن اور ٹھکانے سے متعلق مختلف نظریات و تصورات کا جائزہ لیا گیا جس کے ذیل میں دو مشہور مقامات یعنی برمودہ تکون اور ڈریگن تکون کی جغرافیائی اور نظریاتی پہلوؤں کو زیر بحث لایا گیا، جس کے نتیجے میں یہ امر واضح ہوا کہ موجودہ دور میں برمودہ تکون یا ڈریگن تکون کو دجال کا مسکن اور مرکز قرار دینا احتمال کی حد تک تو درست مانا جاسکتا ہے لیکن یقینی اور حتمی طور پر انہیں دو مقامات میں سے کسی ایک کو دجال کا اصل مسکن اور ٹھکانہ قرار دینا درست نہیں ہے۔ اس لئے کہ احادیث میں کسی خاص جزیرے اور مقام کا نام لے کر یہ نہیں فرمایا گیا ہے کہ مسج دجال وہاں قید میں ہے جو قرب قیامت میں وہی سے نکلے گا، البتہ مختلف مقامات اور اطراف سے دجال کے نکلنے کے بارے میں آپ ﷺ نے تفصیل کے ساتھ فرمایا ہے۔ نیز کسی مقام کو دجال کے لئے خاص سمجھنا تب ہی ممکن ہو سکتا ہے جب کسی سائنسی اور ٹیکنالوجی ایجاد کے ذریعے وہاں تک رسائی ہو سکے اور بذریعہ مشاہدہ دیکھا جاسکے لیکن تیم داری

رضی اللہ تعالیٰ عنہ کے بعد تقریباً چودہ صدیوں میں ایسا کوئی مشاہدہ نہیں ہوا کہ لوگوں نے دجال کو ایک جزیرے میں دیکھا ہو جس کی خبر انہوں نے انسانیت کو دی ہو۔



@ 2024 by the author, this article is an open access article distributed Under the terms and conditions of the Creative Commons Attribution (CC-BY) (<http://creativecommons.org/licenses/by/4.0/>)

حوالہ جات

- 1 ابو عبد اللہ محمد بن یزید ابن ماجہ القزوی، (م 886ء)، سنن ابن ماجہ، محقق: محمد فواد عبد الباقی، (الجلب: دار احیاء الکتب العربیہ، 2009ء)، حدیث نمبر 4077
- 2 محمد رفیع عثمانی (م 2022ء)، علامات قیامت و نزول مسیح، طبع ثانی، (کراچی: مکتبہ دارالعلوم، شوال 1424ھ)، ص 146
- 3 محی الدین یحییٰ بن شرف الدین النووی (م 676ھ)، المنہاج شرح صحیح مسلم بن حجاج، (بیروت: دار احیاء التراث، 1392ھ)، ج 2، ص 236
- 4 ابوالحسین مسلم بن الحجاج نیشاپوری (م 875ء)، الجامع الصحیح، الطبعة الثانیة، (بیروت: دار طیبہ، 2006ء)، حدیث نمبر 7386
- 5 ایضاً، حدیث 1965
- 6 ابو داؤد سلیمان بن اشعث السجستانی (م 888ء)، سنن ابی داؤد، محقق: شعیب الارنؤوط، (دار الرسالۃ العالمیہ، 2009ء)، حدیث 4756، محمد بن عیسیٰ الترمذی (م 892ء)، سنن الترمذی، محقق: احمد محمد شاکر، الطبعة الثانیة، (بیروت: شرکت مکتبہ و مطبعہ مصطفیٰ البانی الحلبي، 1975ء)، حدیث 2234
- 7 شہاب الدین یاقوت حموی (م 626ھ)، معجم البلدان، (بیروت: دار صادر، 1995ء)، ج 1، ص 527
- 8 ضیاء اللہ جردون، سامی مذاہب میں یروشلم کی ملکیت اور ایک عالمگیر خدائی خلافت کے استحقاق کا علمی جائزہ، پی ایچ ڈی مقالہ (غیر مطبوعہ)، (جامعہ پشاور، 2019ء)، ص 531
- 9 احمد حسن الفریونی، دجال: شیطانی ہتھکنڈہ اور تیسری جنگ عظیم، مترجم: زین العابدین، (لاہور: اسلام بکڈپو، 2012ء)، ص 109
- 10 احمد حسن الفریونی، دجال: شیطانی ہتھکنڈہ اور تیسری جنگ عظیم، مترجم: زین العابدین، (لاہور: اسلام بکڈپو، 2012ء)، ص 109
- 11 محمد رفیع، ص 145
- 12 مفتی ابولبابہ شاہ منصور، دجال: کون؟ کب؟ کہاں؟، طبع دوازدہم، (کراچی: السعید، 2010ء)، ص 70
- 13 ابو عبد اللہ نعیم بن حماد المرؤزی (م 843ء)، کتاب الفتن، الطبعة الاولى، (القاهرة: مکتبۃ التوحید، 1991ء)، حدیث نمبر 1470
- 14 "Bermuda Triangle." Encyclopedia Britannica, accessed March 27, 2023.
- 15 عاصم عمر، برمودا تکلون اور دجال، طبع اول، (کراچی: السحرة پبلیکیشن، 2009ء)، ص 45
- 16 ایضاً، ص ۴۷
- 17 ایضاً، ص ۲۹
- 18 ایضاً، ص ۳۲
- 19 ایضاً، ص ۳۸

²⁰ L. Kusche, *The Bermuda Triangle Mystery solved*, (New York: Prometheus Books, 2008), p.266

²¹ NOAA. What is eutrophication? National Ocean Service website; <https://oceanservice.noaa.gov/facts/eutrophication.html>, 10/05/17.